

Ceasefire

भारत ते पाकिस्तान बश्कार होए दे युद्ध विराम समझौते दे मगरा कल गै युद्ध विराम दे उल्लंघन दी खबर आई ऐ जेदे चलदे बन्ने कच्छ रौहने आहले लोकें चैता जताई। पर एहदे बाद होर कोई घटना नेई दिक्खने गी लब्बी ऐ। मौजूदा रिपोर्ट मताबक L.o.C ते अंतरराष्ट्री बन्ने उप्पर स्थिति सामान्य ऐ। सुरक्षाबल सतर्क न ते अधिकारियें अजें बी निगरानी जारी रक्खी दी ऐ तां जे शांति ते स्थिरता कायम रवै।

<><><><><><>

Current-Situation

कल संज्ञा भारत ते पाकिस्तान बश्कार संघर्ष विराम दी सहमति बनने दियां खबरां रेडियो पर सुनदे गै आम लोकें च खुशी, संदोख ते राहत दी लैहरजन दोड़ी पेई। स्हाड़े श्रोताएं स्हाड़े समाचार कक्ष च फोन करियै असेंगी अपनी प्रतिक्रिया देना शुरू करी दित्ता। पर एह राहत आहली स्थिति मते चिरै तोड़ी बनी दी नेई रेही सकी कीजे पाकिस्तान नै घोषणा दे किश घंटे अंदर गै फायरिंग शुरू करी दित्ती जेदे नै लोकें च इक बारी परतियै चिंता व्यापी गेई। अस्स अपने छोताएं गी दस्सी ओड़चे जे अज्ज बहुलै थमां कुसै बी बन्ने या नियंत्रण रेखा पर संघर्ष विराम दी खलाफवर्जी दी कोई खबर नेई ऐ ते स्थिति सामान्य बनी दी ऐ।

<><><><><><>

CM-Ceasefire

मुख्यमंत्री उमर अब्दुल्ला होरें भारत ते पाकिस्तान बश्कार लड़ाईबंदी दे समझौते दा सुआगत कीता ऐ। उनें आखेआ जे एहदे कन्नै लोकें दा जीवन बचोगा। उनें बन्ने पर रौहने आहले लोकें दी तकलीफ गी स्वीकार कीता ते उनेंगी परतियै बसाने लेई मदाद करने पर ध्यान देने पर जोर पाया। उनें आखेआ जे प्रभावित आबादी गी राहत उपलब्ध कराने च पैहल दित्ती जाग। उनें मनुक्खी सहायता ते अमन-शांति लेई सरकार दे धेइयै दा जिक्र कीता।

<><><><><><>

Fact Check

पाकिस्तान दी कायराना हिमाकत पर भारत दे तगड़ेयाई आले परते पर बन्ने दे दूई बक्खी थमां गलत सूचनाएं गी जारी करने दा सिलसिला जारी ऐ। नकली वीडियो ते बदली दिएं तस्वीरें दा पाकिस्तान आस्सेआ उप्परोतली प्रसार कीता जा'रदा ऐ। लोकें गी आग्रह कीता जंदा ऐ जे ओह कुसै बी खबर दी तस्दीक करने ते कुसै बी संदिग्ध सामग्री दी रिपोर्ट पीआईबी फैक्ट चेक गी मोबाइल नंबर 8799711259 पर व्हाट्स ऐप दे राएं जां फ्ही socialmedia@pib.gov.in पर ईमेल दे राएं देन। लोकें गी आखेआ गेदा ऐ जे ओह सोशल मीडिया पर चलने आहलियं खबरें पर अक्खी मीटियै भरोसा नेई करन ते सरकारी दिशा-निर्देशें ते खबरें पर गै जकीन करन।



Fake-Footage

सरकार नै आखेआ ऐ जे कई वीडियोज़ गी गलत तरीके कन्नै हाल च होए दे भारत-पाकिस्तान टकराव दी असली फुटेज दे तौरा उप्पर दस्सेआ जा'रदा ऐ। लोकें गी आखेआ जा'रदा ऐ जे ओह इस चाल्ली दे फेक वीडियोज़ जां पोस्टें दा शकार नेई होन। प्रेस इंफार्मेशन ब्यूरो दी तथ्य जांच इकाई नै आखेआ ऐ जे सोशल मीडिया पोस्ट पर इनें फेक वीडियो दा हाड़ आई गेदा ऐ ते लोकें गी इनें वीडियोज़ ते पोस्टें थमां सतर्क रौहने दी लोड़ ऐ।



Tribute-Reasi

जिला प्रशासन रियासी नै 1 मिनट दा मौन रक्खिय ए.डी.डी.सी राजौरी डॉ. राज कुमार थापा ते होर दुए लोकें, जिनें बन्ने पारा होई दी गोलीबारी च अपनी जान मोहाई दित्ती ही, होरेंगी श्रद्धांजलि भेंट कीती। डी.सी रियासी निधि मलिक हुंदी अगुवाई च मारे गेदे लोकें गी उन्दे समर्पण ते बलिदान गी चेत्ता करदे होई उनेंगी भावें भरोची श्रद्धांजलि भेंट कीती गेई।



National technology Day

अज्ज राश्ट्री प्रौद्योगिकी दिन यानि नेशनल टेकनालजी डे मनाया जाग। 1998 च इस दिन भारत नै राजस्थान दे पोखरण च अपने परमाणु बम दा सफलतापूर्वक परीक्षण कीता हा। एहू दिन देसै दी तरक्की ते विकास च तकनीकी तरक्की दी अहम भूमिका दा चेत्ता करोआंदा ऐ। एहू दिन भारत दी तकनीकी विशेषज्ञता च वैज्ञानिकें, इंजीनियरें ते नवाचार करने आहलें दे योगदान ते मुल्लखै च तैयार कीते दा पैहला विमान “हंसा-3” दे लांच दा बी चेत्ता नोआंदा ऐ।



Rajnath-Technology

रक्षा मंत्री राजनाथ सिंह होरें आखेआ ऐ जे राश्ट्रीय प्रौद्योगिकी दिन उप्पर भारत उनें वैज्ञानिकें, इंजीनियरें ते तकनीशनें गी नमन करदा ऐ जेडे देशवासियें दे जीवन च सकारात्मक बदलाव आहनने लेई नमीं तकनीकें गी विकसित करियै जोगदान दिंदे न। सोशल मीडिया पोस्ट च श्री सिंह होरें आखेआ ऐ जे राश्ट्र उनें वैज्ञानिकें दे असाधारण जतनें गी गौऽ कन्नै चेत्ता करा'रदा ऐ जेदे कन्नै 1998 च पोखरण परीक्षण सफल होआ हा। उनें आखेआ जे एहू भारत दे इतिहास च इक चेत्ता रक्खने जोगा पल हा।



Mothers-Day

अज्ज पूरी दुनिया च मातृ दिवस यानि मदर्स डे मनाया जा'रदा ऐ। एहू ध्याडा हर बरे मई म्हीने दे दुए ऐतवार मनाया जंदा ऐ। एहू दिन माएं दे प्यार, हिर्ख, दिक्खभाल ते समर्पण आस्तै आभार प्रगट करने दा दिन ऐ। इस मौके उपपर माताएं ते मातृ शक्तियें गी सम्मानित करने लेई खास सेवाएं ते कार्जक्रमें दा आयोजन कीता जंदा ऐ।

